



*Minn giegħ qalbna o kbir Andrija
Insellmulek Hallugin
B'vuci wahda lkoll nghidulek
Niem għalik Missier Flamin*



II-Banda San Andrea u s-Sena 1919

Joseph A Bugeja

B.Comm, BA (Hons) Econ, MBA (Mastr)

Is-sena 1919 kienet is-sena ta' żvolta għal pajjiżna. Is-sena ta' qabel kienet intemmet l-akbar gwerra li d-dinja qatt rat. Din il-gwerra kienet gābet taqlib kbir mad-dinja. Dan ir-riħ tal-bidla kien wasal ukoll pajjiżna.

F'Novembru 1918 il-Maltin, bħal bosta popli oħra, tennew mill-ġdid it-talba tagħhom għal-Libertà u Ġustizzja.¹ Nhar il-25 ta' Frar 1919 tlaqqgħet l-ewwel sessjoni tal-*Assemblea Nazionale* li bħala għan kellha dik li tfassal konstituzzjoni ġdida. F'din l-Assemblea, Hal Luqa kien rappreżentat minn erba' delegati, tnejn minn kull każin tal-banda. Ir-rappreżentanti ta-Banda San Andrea kienu is-sinjuri C Zammit u C Cassar. It-tieni laqgħa ta' din l-*Assemblea Nazionale*, dik tas-7 ta' Ġunju, saret fi klima ta' tensjoni kbira. Waqt din il-laqgħa u fil-jiem sussegwenti kien inqala rvell kbir kemm fil-Belt Valletta kif ukoll f'bosta rħula bħal Hal Qormi, Hal Luqa u ż-Żejtun.² Sfortunatament l-okkorenci tal-għassa ta' Hal Luqa għal dak il-perjodu huma mitlufa u għalhekk ħlief għal dan ir-rapport ta' inkjesta ftit nafu eżatt x'għara. Li hu żgur huwa li kaġun ta' dawn l-irvellijiet il-gvern

kolonjali kien rattab il-pożizzjoni tiegħu u ta lil pajjiżna l-ewwel gvern responsabbli.

Is-sena 1919 kienet ukoll is-sena ta' bidla definittiva għall-Banda San Andrea. Sa issa kien maħsub li l-*Filarmonica San Andrea* qalbet minn orkestra għal banda fis-sena 1915. Dokumentazzjoni ġdida iżda turina li l-1915 kien il-bidu ta' proċess li dam sejjer erba' snin. Fil-perjodu bejn is-sena 1915 u 1919, taħt id-direzzjoni tas-Surmast Miruzzi, il-*Filarmonica San Andrea* kienet topera kemm orkestra u kif ukoll bħala banda. F'April 1919, nhar Hadd il-Palm, il-*Filarmonica San Andrea* bħala orkestra kienet esegwiet programm mużikali fil-pjazza tal-knisja.

Dakinhar l-orkestra kienet daqqet il-marċi *Amoritudine* ta' Bennati; *Un Boeur afflige* tas-Surmast Miruzzi; *Fra I Cipressi* ta' Sartori; *Pensieri Funebri* ta' Martini; *Dolorosa* ta' l-ex Surmast tagħha P Vella. L-Orkestra issoktat il-programm tagħha bl-intermezz *Momento Musicale* ta' Manente u melodija (bla isem) ta' Abdilla.³

Eżatt xahrejn wara, nhar id-19 ta' Ġunju 1919, il-*Filarmonica San Andrea*, din id-darba bħala banda, ħadet sehem fil-festa

ta' *Corpus* u tellgħet programm mużikali fil-pjazza tal-knisja. F'dan il-programm il-banda kienet esegwiet il-marċ *Pro Patria*; isinfonija mill-opra *Marco Spada* ta' Auber, selezzjoni mill-opra *Attila* ta' Verdi, l-valz *Deep Blue Sea* ta' Burner u silta mużikali (bla isem) ta' Walface.⁴

Meta wiehed jagħti harsa lejn ir-repertorju tal-*Filarmonica San Andrea* fis-snin 1918-1920, meta din kienet iddoqq bhala banda, wiehed isib li din kellha repertorju ta' sbatax-il silta mużikali. Min-naħa l-oħra jekk wiehed iħares lejn ir-repertorju tal-*Filarmonica San Andrea* bhala orkestra wiehed jinduna kemm dan ir-repertorju

kien wiehed limitat (l-istess żewġ siltiet - *Dolorosa* ta' P Vella u *Fra I Cipressi* ta' Sartori - kienu ndaqqu fil-programmi tal-1905 u l-1919). Dan kollu jwassalna għall-konkluzjoni li bejn is-snin 1915 u 1919 il-*Filarmonica San Andrea* kienet għaddejja minn proċess ta' trasformazzjoni fejn l-attivitajiet tal-orkestra kienu qed jonqsu drastikament waqt li kienet qed terġa' tinbena mill-ġdid il-banda.

Referenzi

¹ La Voce del Popolo, 25.ii.1919

² Malta, 1.ix.1919, Rapport ta' inkjestà

³ Malta, 19.iv.1919

⁴ Malta 19.vi.1919



ATOMIC Garage
Car Sprayer & Panel Beating

atomicgarageluqa@gmail.com

Tel: 2124 4659 Mob: 9945 8525